



VERAPOLY

ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

Vol. LII - JK 32

2019 AUGUST 24

No. 10

PASTORAL LETTER

ജലപ്രളയത്തിൽനിന്നും സ്നേഹപ്രളയത്തിലേക്ക്

യേശുവിൽ പ്രിയ സഹോദര വൈദികരേ,
സന്യാസസഹോദരന്മാരേ, സഹോദരിമാരേ, വത്സലമക്കളേ,

2018 ആഗസ്റ്റ് മാസത്തിലെ ജലപ്രളയം നമുക്ക് സമ്മാനിച്ചത് ദുഃഖദുരിതങ്ങളുടെ ആഴക്കടലിൽ വീർപ്പുമുട്ടിയ ആയിരക്കണക്കിന് ജനങ്ങളുടെ കണ്ണീരിൽക്കുതിർന്ന ഓർമ്മകളുടെ അവശേഷിപ്പുകളാണ്. എങ്കിലും, 'ഭയപ്പെടേണ്ട, ഞാൻ നിങ്ങളോട് കൂടെയുണ്ട്' എന്ന തിരുവചനത്തിലൂടെ കാരൂണ്യവാനായ ദൈവം പ്രത്യാശയുടേയും പ്രതീക്ഷയുടേയും അതിജീവനത്തിന്റേയും പാതയിലൂടെ പ്രളയബാധിതരായ മക്കളെ കൈപിടിച്ച് നടത്തി. അങ്ങനെ നൂറുകണക്കിന് സന്മനസ്സുള്ളവരുടെ ഔദാര്യവും അതിരൂപതാ മക്കളുടെ ഹൃദയം നിറഞ്ഞ പ്രാർത്ഥനകളും സ്നേഹപൂർവ്വകമായ പങ്കുവയ്ക്കലും എല്ലാം നഷ്ടപ്പെട്ടവരുടെ മുറിവുകൾ ഉണക്കാനും നഷ്ടങ്ങൾ നികത്താനും കാരണമായപ്പോൾ മഹാജലപ്രളയത്തിലൂടെ ഒരു സ്നേഹപ്രളയത്തിന്റെ പുത്തൻ സംസ്കാരത്തിന് തിരിതെളിഞ്ഞു.

പ്രളയദിനങ്ങളും രക്ഷാപ്രവർത്തനങ്ങളും

തീർത്തും അപ്രതീക്ഷിതമായി കടന്നുവന്ന ജലപ്രളയത്തെ നേരിടാൻ മുൻപരിചയമില്ലാതിരുന്ന ഒരു ജനത നിസ്സഹായരായി

നോക്കിനിന്നു. എന്നാൽ രക്ഷകരായി കടന്നുവന്ന വൈദികരും, സന്യാസ്തരും, അല്പമായസംഘടനകളും, വൈദികവിദ്യാർത്ഥികളും, മത്സ്യത്തൊഴിലാളികളും, രാഷ്ട്രീയനേതാക്കളും, പോലീസും, മിലിട്ടറിസേനയും, നല്ല മനസ്സുള്ള നാട്ടുകാരും, യുവജനങ്ങളും കുടുങ്ങിപ്പോയവരെ സുരക്ഷിത സ്ഥാനങ്ങളിലെത്തിക്കാൻ കയ്യും മെയ്യും മറന്ന് പ്രവർത്തിച്ചത് ഒത്തിരി നന്ദിയോടെ ഞാൻ ഓർക്കുകയാണ്. ദുരിതാശ്വാസ ക്യാമ്പുകളിലെത്തിച്ച നാനാമതസ്ഥരായവരെ ഒത്തിരി കരുതലോടെ കാത്തുപരിപാലിച്ച എല്ലാവരേയും ഞാൻ സ്നേഹപൂർവ്വം അനുസ്മരിക്കുന്നു.

പള്ളികളും, പാഠീഷ്ഠാളുകളും, വൈദിക മന്ദിരങ്ങളും, സന്യാസ ഭവനങ്ങളും, കോളേജുകളും, സ്കൂളുകളും, മറ്റ് സ്ഥാപനങ്ങളും, സ്വകാര്യഭവനങ്ങൾ പോലും ദുരിതാശ്വാസക്യാമ്പുകളായി മാറിയപ്പോൾ കേരളമണ്ണിൽ മതസൗഹാർദ്ദത്തിന്റെ ഒരു നൂതനസംസ്കാരത്തിന് നാനദി കുറിക്കാൻ നമുക്ക് കഴിഞ്ഞു. പണവും അവശ്യ ഭക്ഷണസാധനങ്ങളും, വസ്ത്രങ്ങളും പങ്കുവയ്ക്കാൻ നൂറുകണക്കിന് ആളുകൾ മുന്നോട്ട് വന്നപ്പോൾ, ക്യാമ്പുകൾ ദൈവസ്നേഹത്തിന്റെ നീർച്ചാലുകളായി മാറി. അതിരൂപത അതിർത്തിയിൽ പ്രവർത്തിക്കുന്ന എല്ലാ ഹോസ്പിറ്റലുകളും, ക്യാമ്പുകളിൽ നിറസാന്നിധ്യമായി മാറി. ആ ദിവസങ്ങളിലെല്ലാം ക്യാമ്പുകൾ സന്ദർശിക്കാനും ദുഃഖമനുഭവിക്കുന്നവരെ ആശ്വസിപ്പിക്കാനും എനിക്ക് കഴിഞ്ഞത് വലിയ ദൈവാനുഗ്രഹമായി ഞാൻ കരുതുന്നു.

പുനരധിവാസ പ്രവർത്തനങ്ങൾ

ദുരിതാശ്വാസ ക്യാമ്പുകളിൽ നിന്നും സ്വഭവനങ്ങളിലേക്ക് മടങ്ങിപ്പോയ ഒട്ടു മിക്കവരും ഹൃദയം തകർന്ന അവസ്ഥയിലായിരുന്നു. പതിറ്റാണ്ടുകളായി അധ്വാനിച്ചുണ്ടാക്കിയതെല്ലാം നഷ്ടപ്പെട്ട കാഴ്ച പലരേയും മാനസ്സികമായി തളർത്തിക്കളഞ്ഞു. എന്നിരുന്നാലും വീടുകൾ ശുചീകരിക്കാനും, വീട്ടുപരിസരത്തെ മാലിന്യങ്ങളും ചെളിയും നീക്കം ചെയ്യാനും അനേകം പേർ കടന്നുവന്നപ്പോൾ, അതിജീവനത്തിന്റെ ഒരു നൂറുങ്ങുവെട്ടം അവരുടെ ഹൃദയങ്ങളിൽ തെളിയിക്കപ്പെട്ടു.

ജീവനോപാധികളും കന്നുകാലികളും നഷ്ടപ്പെട്ടവർക്ക് ഇ.എസ്.എസ്.എസ്.ഉം, മറ്റു സന്നദ്ധസംഘടനകളും സ്വകാര്യവ്യക്തികളും കൈത്താങ്ങായി മാറിയത് ഞാൻ പ്രാർത്ഥനയോടെ ഓർക്കുന്നു.

പുനർനിർമ്മാണ കർമ്മപദ്ധതികൾ

കഴിഞ്ഞ പത്തുമാസക്കാലംകൊണ്ട് അതിരുപതയുടെ സാമൂഹ്യ സേവന ശുശ്രൂഷവിഭാഗമായ എറണാകുളം സോഷ്യൽ സർവ്വീസ് സൊസൈറ്റി നമ്മുടെ നാട്ടിൽ നിന്നും വിദേശത്തു നിന്നും സ്വരൂപിച്ച തുകകൊണ്ട് നടപ്പിലാക്കിക്കൊണ്ടിരിക്കുന്ന പുനർനിർമ്മാണ പദ്ധതികൾ ഏറെ ശ്രദ്ധേയമാണ്.

1. പുതിയ ഭവനനിർമ്മാണ പദ്ധതിയിൽ മുംബൈ ആസ്ഥാനമായ എച്ച്.ഡി.എഫ്.സി. കമ്പനി ലിമിറ്റഡ് 25-ഉം ദുബായ് പോർട്ട് (DP World, Kochi) 20-ഉം, ബാംഗ്ലൂർ അതിരുപത 10-ഉം, നമ്മുടെ ഇടവകകളും, ചില വൈദികരും പരസ്പരം കൈകോർത്ത് 45-ഉം, ഇ.എസ്.എസ്.എസ്. ഫണ്ട് ഉപയോഗിച്ച് 15-ഉം അങ്ങിനെ 115 പുതിയ ഭവനങ്ങളാണ് നിർമ്മാണം പൂർത്തീകരിച്ചുകൊണ്ടിരിക്കുന്നത്. 7 കോടി 60 ലക്ഷം രൂപയാണ് ഇതിനായി നമ്മൾ ചെലവഴിച്ചത്.
2. ഭവനങ്ങളുടെയും ശുചിമുറികളുടെയും കേടുപാടുകൾ പോക്കുവാൻ 50,000/- രൂപ വരെ, കാരിത്താസ് ഇന്ത്യ, കാരിത്താസ് ഇറ്റാലിയൻ, വിദേശത്ത് ജോലി ചെയ്യുകയും പഠിക്കുകയും ചെയ്യുന്ന നമ്മുടെ അതിരുപത വൈദികർ, തങ്ങളുടെ ഒരു മാസത്തെ വേതനം നൽകിയ നമ്മുടെ അതിരുപതാ വൈദികർ, ചില വിദേശ രൂപതകൾ, സംഘടനകൾ എന്നിവയുടെ സഹകരണത്തോടെ ഏകദേശം 700 ഓളം കുടുംബങ്ങൾക്ക് ധനസഹായം നൽകി.
3. ഉപജീവനമാർഗം നഷ്ടപ്പെട്ട 680-ഓളം തയ്യൽ തൊഴിലാളികൾക്ക് മെഷീനുകളും, പശു, ആട്, കോഴി, താറാവ്, ചീനവല, വളളം, വല, പെട്ടിക്കട എന്നിവ നഷ്ടപ്പെട്ട 3500 ഓളം കുടുംബങ്ങൾക്ക് ജീവനോപാധികളും നൽകി സഹായിച്ചു. മെഴുകുതിരി, എൽ.ഇ.ഡി. ബൾബ്, എന്നീ വ്യവസായങ്ങൾ ആരംഭിക്കാൻ പരിശീലനം നൽകുകയും തുടർന്ന് തൊഴിൽ യൂണിറ്റുകൾ ആരംഭിക്കുകയും ചെയ്തു.

4. വെള്ളപ്പൊക്കം ഒത്തിരി നാശനഷ്ടങ്ങൾ ഉണ്ടാക്കിയ ഏലൂർ, സേക്രഡ് ഹാർട്ട് ഓഫ് ജീസസ്, മുട്ടിനകം സെന്റ് മേരീസ് എന്നീ സ്കൂളുകളിലെ വിദ്യാർത്ഥികൾക്ക് പഠനോപകരണങ്ങൾ നൽകി.
5. ജൂൺ 5 ലോകപരിസ്ഥിതി ദിനാചാരണത്തോടനുബന്ധിച്ച് പ്രളയബാധിത പ്രദേശങ്ങളിലെ 5500 കുടുംബങ്ങൾക്ക് ഫലവൃക്ഷ തൈകളുടെ കിറ്റുകൾ വിതരണം ചെയ്തു.
കൂടുതൽ വിശദവിവരങ്ങൾ ഇ.എസ്.എസ്.എസ്. പുറത്തറിക്കുന്ന പ്രത്യേക റിപ്പോർട്ടിൽ ഉൾക്കൊള്ളിക്കുന്നതാണ്.

ഭാവി കർമ്മപദ്ധതികൾ

മഹാജലപ്രളയം നമുക്ക് നൽകുന്ന ഒരു ഗുണപാഠമാണ് - ഇന്നും നമ്മൾ ഒരു പരിരക്ഷ (ഇൻഷുറൻസ്) യുടെ സംസ്കാരം സ്വന്തമാക്കിയിട്ടില്ല എന്നത്. നാശനഷ്ടങ്ങൾ സംഭവിച്ച് കഴിഞ്ഞിട്ട് ദുഃഖിക്കാൻ മാത്രമേ നമുക്ക് അറിയൂ. ആയതിനാൽ 15 വർഷം വരെ പഴക്കമുള്ള നമ്മുടെ അതിരുപതയിലെ എല്ലാ വീടുകളും ഇൻഷർ ചെയ്യുന്ന ഒരു 'ഗൃഹസുരക്ഷാ' ഇൻഷുറൻസ് പദ്ധതിയുമായി ഇ.എസ്.എസ്.എസ്. മുനിസിപ്പാലിറ്റിയാണ്. 5 ലക്ഷം രൂപയ്ക്ക് വീട് ഇൻഷർ ചെയ്യുമ്പോൾ 200/- രൂപ മാത്രം വാർഷിക പ്രീമിയമായി അടക്കേണ്ട പദ്ധതിയാണിത്.

കൂടാതെ, 2020 ജനുവരി, ഫെബ്രുവരി, മാർച്ച് മാസങ്ങളിൽ അതിരുപത മതബോധന വിഭാഗവുമായി ചേർന്ന് നമ്മുടെ എല്ലാ വിദ്യാർത്ഥികളേയും ആരോഗ്യ സുരക്ഷ പദ്ധതിയിൽ ഉൾപ്പെടുത്തുകയാണ്. 80/- രൂപ വാർഷിക പ്രീമിയമായി അടച്ച് മെച്ചപ്പെട്ട ആരോഗ്യപരിപാലനം ഉറപ്പു വരുത്തുന്ന പദ്ധതിയാണിത്.

ഒരു നല്ല സുരക്ഷയുടെ സംസ്കാരം കെട്ടിപ്പടുക്കാൻ ഈ രണ്ട് ഇൻഷുറൻസ് പദ്ധതികളുമായി എല്ലാവരും സഹകരിക്കണമെന്ന് ഞാൻ ആഹ്വാനം ചെയ്യുന്നു.

'എന്റെ സ്നേഹഭവനം' പദ്ധതിയിലേക്കുള്ള ധനസമാഹരണത്തിന്റെ ഭാഗമായി ഈ വരുന്ന ക്രിസ്തുമസ്സിനോടനുബന്ധിച്ച് ഇ.എസ്.എസ്.എസ്.എസ്. രൂപകൽപ്പന ചെയ്യുന്ന ക്രിസ്തുമസ്സ് നക്ഷത്രം എന്ന സംരംഭവുമായി സഹകരിച്ച് ഭവന നിർമ്മാണ പൂർത്തീകരണയജ്ഞത്തിൽ എല്ലാവരും പങ്കാളികളാകണമെന്ന് ഞാൻ സ്നേഹപൂർവ്വം ഓർമ്മിപ്പിക്കുന്നു.

കൂടാം... കൂടാരുക്കാൻ - പ്രളയ പദ്ധതിയുടെ സമാപനം

ഈ വരുന്ന സെപ്തംബർ 3 ചൊവ്വാഴ്ച രാവിലെ 10 മണിക്ക് എറണാകുളം ടൗൺ ഹാളിൽ വെച്ച് നടത്തുന്ന പ്രളയ പുനരധിവാസ - പുനർനിർമ്മാണ പദ്ധതിയുടെ സമാപനപരിപാടിയിലേക്ക് നിങ്ങളേവരേയും ഞാൻ സാദരം ക്ഷണിക്കുന്നു. നല്ലവനായ ദൈവത്തിന് നന്ദി പറയാനും, കൈത്താങ്ങായി മാറിയവർക്ക് ആദരങ്ങൾ അർപ്പിക്കാനുമാണ് ഈ പരിപാടി സംഘടിപ്പിച്ചിരിക്കുന്നത്. പ്രളയാനന്തര പുനരധിവാസ പുനർനിർമ്മാണ പ്രവർത്തനങ്ങൾക്ക് നേതൃത്വം നൽകിയ ഇ.എസ്.എസ്.എസ്. ഡയറക്ടർ ഫാ. മാർട്ടിൻ അഴീക്കകത്തിനും ഇ.എസ്.എസ്.എസ് കൂടുംബാംഗങ്ങൾക്കും എല്ലാ വൈദികർക്കും സന്യസ്തർക്കും അല്പമായ സഹോദരങ്ങൾക്കും ഒരിക്കൽക്കൂടി അനുമോദനങ്ങൾ അർപ്പിക്കുന്നു.

മഹാജലപ്രളയം ചരിത്രസ്മൃതിയിൽ ആണ്ടുപോയ ഒരു സംഭവമാക്കി ചുരുക്കാതെ, സ്നേഹത്തിന്റെ നവസംസ്കാരം നമുക്ക് സമ്മാനിച്ചു. ഈ ഭൂമിക്ക് പുതിയ മുഖവും ഭാവവും പകർന്ന് നൽകിയ ഒരു ജീവിത അനുഭവമാക്കി മാറ്റാം. മഹാജലപ്രളയത്തിൽ നിന്നും ഒരു സ്നേഹപ്രളയത്തിലേക്ക് നമ്മെ കൈപിടിച്ച് നടത്തിയ ദൈവിക ഇടപെടലിന്റെ പുണ്യ അനുഭവമായി നമുക്കതിനെ സ്വീകരിക്കാം.

പരിശുദ്ധ അമ്മ പുത്രനായ യേശുവഴി എല്ലാ പ്രളയബാധിത പ്രദേശങ്ങളേയും അവിടെ അധിവസിക്കുന്നവരേയും അനുഗ്രഹിക്കട്ടെയെന്ന് പ്രാർത്ഥിക്കുന്നു.

പൈതൃകാശീർവാദങ്ങളോടെ, എറണാകുളത്ത് നമ്മുടെ അതിമെത്രാസനമന്ദിരത്തിൽ നിന്ന് 2019 ആഗസ്റ്റ് 24-ാം തീയതി,

✠ ജോസഫ് കളത്തിപ്പറമ്പിൽ
വരാപ്പുഴ അതിരൂപത മെത്രാപ്പോലീത്ത

N.B.: ഈ ഇടയലേഖനം 2019 സെപ്തംബർ 1-ാം തീയതി ഞായറാഴ്ച ദിവ്യബലി മധ്യേ വായിക്കേണ്ടതാണ്.

സർക്കുലർ - 29

ഒക്ടോബർ, 2019

അസാധാരണ പ്രേഷിതമാസത്തോടനുബന്ധിച്ച്
കെസിബിസി പുറപ്പെടുവിക്കുന്ന സർക്കുലർ

യേശുവിൽ പ്രിയ സഹോദരീസഹോദരന്മാരേ,

2019 ഒക്ടോബർ മാസം അസാധാരണ പ്രേഷിതമാസമായി (Eximius Missionis Mensis) പരിശുദ്ധ പിതാവ് ഫ്രാൻസിസ് പാപ്പാ പ്രഖ്യാപിച്ചിരിക്കുകയാണ്. “ജ്ഞാനസ്നാനപ്പെട്ട് അയയ്ക്കപ്പെട്ടവർ: പ്രേഷിതദൗത്യവുമായി ക്രിസ്തുവിന്റെ സഭ ലോകത്തിൽ” (Baptized and Sent: The Church of Christ on Mission in the World) എന്നതാണ് ഈ മാസത്തിന്റെ വിചിന്തനവിഷയമായി തിരുസഭ നൽകിയിട്ടുള്ളത്. 1919-ൽ ബെനഡിക്ട് 15-ാമൻ പാപ്പാ പ്രസിദ്ധീകരിച്ച *മാക്സിമും ഇല്ലൂദ്* (“ഏറ്റവും വലിയ ആ കാര്യം”) എന്ന പ്രേഷിതദൗത്യത്തെക്കുറിച്ചുള്ള ചാക്രികലേഖനത്തിന്റെ ശതാബ്ദിയോടനുബന്ധിച്ചാണ് ഇപ്രകാരം മൊരു പ്രഖ്യാപനം ഫ്രാൻസിസ് പാപ്പാ നടത്തിയിട്ടുള്ളത്.

ഒന്നാം ലോകമഹായുദ്ധത്തിന്റെ ഭീകരമായ കെടുതികളിൽനിന്ന് ഉയിർത്തെഴുന്നേൽക്കാൻ ലോകജനതയെ സഹായിക്കാനുള്ള സഭയുടെ ദൗത്യം തിരിച്ചറിഞ്ഞാണ് ബെനഡിക്ട് 15-ാമൻ പാപ്പാ തന്റെ അപ്പസ്തോലിക ലേഖനത്തിലൂടെ സഭയുടെ പ്രേഷിതദൗത്യത്തിന് പുതിയൊരു മുഖവും നവചൈതന്യവും നൽകാൻ ശ്രമിച്ചത്. അദ്ദേഹം ഇപ്രകാരം ആഹ്വാനം ചെയ്യുന്നു: “കാര്യബുദ്ധനായ ദൈവത്തിന്റെ ഒരു പ്രത്യേക അനുഗ്രഹം മൂലം സത്യവിശ്വാസം ലഭിക്കുകയും അതിന്റെ നിരവധി അനുഗ്രഹങ്ങൾ പ്രാപിക്കുകയും ചെയ്യുന്നവർ, മിഷൻ വേലകളെ സഹായിക്കുക പരിശുദ്ധമായ ഒരു കടമയാണ് അവഗാഢം ചിന്തിക്കട്ടെ. എന്തുകൊണ്ടെന്നാൽ സ്വന്തം സഹോദരങ്ങളെ സംബന്ധിക്കുന്ന ഒരു പ്രമാണം ദൈവം എല്ലാവർക്കുമായി നൽകിയിരിക്കുന്നു.” കൊളോണിയലിസത്തിന്റെ തേർവാഴ്ചകളിൽ തമസ്കരിക്കപ്പെട്ട ദൈവവിശ്വാസവും മാനവികതയും സുവിശേഷവെളിച്ചത്തിൽ പുനഃസ്ഥാപിക്കാൻ സുവിശേഷവൽക്കരണം മാത്രമാണ് ഏക മാർഗമെന്ന് പാപ്പാ ഉദ്ബോധിപ്പിച്ചു. ഈ പ്രബോധനത്തിന്റെ വെളി

ച്ചത്തിൽ അക്കാലത്ത് തിരുസഭ നടത്തിയ പ്രേഷിത പ്രവർത്തനങ്ങൾ ശ്ലാഘനീയമാണ്.

“തീർത്ഥാടക സഭ സ്വഭാവത്താൽതന്നെ പ്രേഷിതയാണ്. കാരണം അവൾ പിതാവായ ദൈവത്തിന്റെ നിശ്ചയമനുസരിച്ച് പുത്രന്റെയും പരിശുദ്ധാത്മാവിന്റെയും പ്രേഷണത്തിൽ നിന്നാണ് ജന്മമെടുക്കുന്നത്” (AG 2). “ആകയാൽ നിങ്ങൾ പോയി എല്ലാ ജനതകളെയും ശിഷ്യപ്പെടുത്തുവിൻ, പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ അവർക്കു ജ്ഞാനസ്നാനം നൽകുവിൻ” (മത്താ 28:19-20) എന്ന യേശുക്രിസ്തുവിന്റെ ആഹ്വാനമാണ് സഭയുടെ പ്രേഷിതദൗത്യത്തിന് അടിസ്ഥാനം. ക്രിസ്തു തന്റെ സഭയെ ഏല്പിച്ച ഈ ദൗത്യം ക്രിസ്തുവിന്റെതന്നെ ദൗത്യത്തിന്റെ തുടർച്ചയാണ്. “പിതാവ് എന്നെ അയച്ചതുപോലെ ഞാനും നിങ്ങളെ അയയ്ക്കുന്നു” (യോഹ 20:21) എന്നാണ് യേശു തന്റെ ശിഷ്യരോടു പറഞ്ഞത്.

ദിവ്യഗുരുവിന്റെ ആഹ്വാനം സ്വീകരിച്ച അപ്പോസ്തോലന്മാരും ഇതര ശിഷ്യരും അന്ന് അറിയപ്പെട്ടിരുന്ന ലോകത്തിലെല്ലായിടത്തും ആ സ്നേഹസന്ദേശം എത്തിക്കാൻ ത്യാഗപൂർവ്വം കടന്നുചെന്നു. എന്നാൽ പ്രേഷിതപ്രവർത്തനം അക്കാലത്തും എളുപ്പമായിരുന്നില്ലെന്ന് ചരിത്രം സാക്ഷ്യം നൽകുന്നു. ക്രിസ്തുശിഷ്യർ ധാരാളം എതിർപ്പുകൾ നേരിടുകയും മർദ്ദനങ്ങളും പീഡനങ്ങളും സഹിക്കുകയും അനേകർ സ്വജീവൻ ബലിയായി അർപ്പിക്കുകയും ചെയ്യേണ്ടിവന്നു. വിശുദ്ധ പൗലോസ് അപ്പോസ്തലൻ ഏഷ്യമൈനർ, ഗ്രീസ്, ടർക്കി തുടങ്ങിയ ദേശങ്ങളിലെല്ലാം ചുറ്റിസഞ്ചരിച്ച് സുവിശേഷം പ്രചരിപ്പിച്ചു. അക്കാലത്ത് സഭാംഗങ്ങൾക്കിടയിലുണ്ടായിരുന്ന വഴക്കുകൾ തീർക്കുന്നതിനും അവരുടെ സംശയങ്ങൾ ദൂരീകരിക്കുന്നതിനും വിശ്വാസത്തിൽ അവരെ ഉറപ്പിക്കുന്നതിനും വേണ്ടി അദ്ദേഹം സുദീർഘങ്ങളായ ലേഖനങ്ങൾ എഴുതി.

പ്രഥമ പ്രേഷിതരായ അപ്പോസ്തലന്മാരുടെ പിൻഗാമികളായ മെത്രാന്മാരോടു ചേർന്ന് ദൈവജനം മുഴുവനിലൂടെയുമാണ് പ്രേഷിതദൗത്യം സഭയിൽ നിർവഹിക്കപ്പെടുന്നത്. പരിശുദ്ധ പിതാക്കന്മാർ കാലാകാലങ്ങളിൽ തങ്ങളുടെ പ്രബോധനങ്ങൾ വഴി അജഗണങ്ങളെ

ഇക്കാര്യം അനുസ്മരിപ്പിച്ചുകൊണ്ടിരിക്കുന്നു. ഒമ്പതാം പീയൂസ് പാപ്പാ ഓപ്പോസ് ദിവിനീസ്സീമും (“ഏറ്റവും മഹത്തായ ദിവ്യകർമ്മം”) എന്ന ചാക്രികലേഖനത്തിൽ പറയുന്നതുപോലെ, “എല്ലാ കത്തോലിക്കാ പ്രവർത്തനങ്ങളിലും വെച്ച് ഏറ്റവും മഹത്തവും പരിശുദ്ധവുമായത് മിഷനറി പ്രവർത്തനങ്ങളാണ്. ഓരോ വിശ്വാസിക്കും താൻ സ്വീകരിച്ച വിശ്വാസം മറ്റുള്ളവരുമായി പങ്കുവയ്ക്കാൻ കടമയുണ്ട്.” രണ്ടാം വത്തിക്കാൻ സുന്നഹദോസിന്റെ വൈദികർക്കായുള്ള രേഖയിലും ഇക്കാര്യം ഓർമ്മിപ്പിക്കുന്നുണ്ട്: “മുഴുവൻ ശരീരത്തിന്റെയും ദൗത്യത്തിൽ പങ്കുവഹിക്കാത്ത ഒരു അവയവവുമില്ല. പ്രത്യുത, ഓരോ അംഗവും സ്വഹൃദയത്തിൽ യേശുവിനെ വാഴ്ത്താനും പ്രവചനത്തിന്റെ ആത്മാവാൽ അവിടത്തേക്ക് സാക്ഷ്യം വഹിക്കാനും കടപ്പെട്ടിരിക്കുന്നു” (PO 2).

“സുവിശേഷത്തിന്റെ ആനന്ദം” എന്ന അപ്പോസ്തോലികാഹ്വാനത്തിൽ ഫ്രാൻസിസ് പാപ്പായും ഇക്കാര്യം ഓർമ്മിപ്പിക്കുന്നുണ്ട്: “സുവിശേഷം സ്വീകരിക്കാൻ എല്ലാവർക്കും അവകാശമുണ്ട്. ആരെയും ഒഴിവാക്കാതെ സുവിശേഷം പ്രഘോഷിക്കാൻ ക്രൈസ്തവർക്കു കടമയുണ്ട്” (EG 14). അതുകൊണ്ട്, “നമുക്ക് നിസ്സംഗതയോടെ പള്ളിക്കെട്ടിടങ്ങളിൽ സ്വസ്ഥമായി കാത്തിരിക്കാൻ പാടില്ല” (EG 15). നവ സുവിശേഷവത്കരണത്തിന്റെ മൂന്നു സുപ്രധാന മേഖലകളെക്കുറിച്ചും ഫ്രാൻസിസ് പാപ്പാ ഈ പ്രബോധനത്തിൽ ഓർമ്മിപ്പിക്കുന്നുണ്ട്: (1) സാധാരണ അജപാലനശുശ്രൂഷയുടെ മണ്ഡലം. ആരാധനാസമൂഹത്തിൽ സ്ഥിരം പങ്കെടുക്കുന്നവരും കർത്താവിന്റെ വചനത്താലും നിത്യജീവന്റെ അപ്പത്താലും പോഷിപ്പിക്കപ്പെടാനായി ഞായറാഴ്ചകളിൽ (കർത്താവിന്റെ ദിവസത്തിൽ) ഒന്നിച്ചുകൂടുന്നവരുമായ വിശ്വാസികൾക്കുവേണ്ടിയുള്ളതാണത്. (2) മാമ്മോദീസ സ്വീകരിച്ചവരും എന്നാൽ തദനുസൃതം ജീവിക്കാത്തവരുമായ വ്യക്തികൾക്കുവേണ്ടിയുള്ള ശുശ്രൂഷ. അവർക്ക് സഭയുമായി ഹൃദയമായ ബന്ധമൊന്നുമില്ല. വിശ്വാസത്തിന്റെ ആനന്ദവും സുവിശേഷത്തോടുള്ള പ്രതിജ്ഞാബദ്ധതയുള്ളവരാകാനുള്ള ആഗ്രഹവും ജനിപ്പിക്കുന്ന മാനസാന്തരം ഇക്കൂട്ടരിൽ ഉണ്ടാകാൻവേണ്ടിയാണത്. (3) യേശുക്രിസ്തുവിനെ ഇതുവരെ അറിഞ്ഞിട്ടില്ലാത്തവരുടെ ഇടയിലുള്ള ശുശ്രൂഷ. യേശുക്രിസ്തുവിനെ അറിഞ്ഞിട്ടും അവിടുത്തെ ഉപേക്ഷിച്ചു ജീവിക്കുന്നവർക്കുവേണ്ടിയുള്ള സുവിശേഷപ്രഘോഷണവും ഇതിൽപ്പെടുന്നു. ഇവർക്കു

വേണ്ടിയുള്ള പ്രഘോഷണമാണ് പ്രഥമവും പ്രധാനവുമായുള്ള സുവിശേഷവത്കരണം.

അസാധാരണ പ്രേഷിതമാസത്തിൽ ശ്രദ്ധവയ്ക്കേണ്ട നാലുകാര്യങ്ങളെക്കുറിച്ച് “ജ്ഞാനസ്നാനപ്പെട്ട് അയയ്ക്കപ്പെട്ടവർ” എന്ന രേഖയിൽ പറയുന്നുണ്ട്: 1. വിശുദ്ധ കുർബാന, ദൈവവചനം, വ്യക്തിപരവും സമൂഹപരവുമായ പ്രർത്ഥനകൾ എന്നിവയിലൂടെ സഭയിൽ ഇന്നും ജീവിക്കുന്ന ക്രിസ്തുവിനോടുള്ള വ്യക്തിപരമായ ബന്ധത്തിലുള്ള ജീവിതം. 2. പ്രേഷിതരായ വിശുദ്ധരുടെയും രക്തസാക്ഷികളുടെയും വിശ്വാസപ്രഘോഷകരുടെയും ലോകമാസകലമുള്ള സാക്ഷ്യങ്ങൾ മാതൃകയാക്കിക്കൊണ്ടുള്ള ക്രൈസ്തവജീവിതസാക്ഷ്യം. 3 വിശുദ്ധഗ്രന്ഥം, മതബോധനം, ആദ്ധ്യാത്മികശാസ്ത്രം, ദൈവശാസ്ത്രം തുടങ്ങിയവയിൽ അധിഷ്ഠിതമായ വൈദിക-സന്ന്യസ്ത-അല്പമായ മേഖലകളിലുള്ള പ്രേഷിത രൂപീകരണം. 4. ദരിദ്രരോടും വിലപിക്കുന്നവരോടും പക്ഷം ചേർന്നുകൊണ്ട് ക്രിസ്തുസ്നേഹം പ്രകടമാക്കുന്ന നിസാർത്ഥമായ പ്രേഷിത സ്നേഹവും പരിചരണവും.

1893-ൽ ലെയോ 13-ാമൻ പാപ്പാ പറഞ്ഞു: “ഭാരതമേ, നിന്റെ രക്ഷ നിന്റെ സന്താനങ്ങളിൽ.” അരനൂറ്റാണ്ടു കഴിഞ്ഞപ്പോൾ ഇന്ത്യ വിദേശാധിപത്യത്തിൽനിന്ന് സ്വതന്ത്രയായി. ക്രമേണ വിദേശ മിഷനറിമാരുടെ ഇന്ത്യയിലേക്കുള്ള പ്രവാഹവും തടസ്സപ്പെട്ടു. ഭാരതം മുഴുവന്റെയും സുവിശേഷവത്കരണം ഇന്ന് ഭാരതത്തിന്റെ സന്താനങ്ങളായ ഓരോ വിശ്വാസിയുടെയും കടമയാണ്. മിഷനറിമാരുടെ പ്രേഷിതചൈതന്യം നമ്മളും ഉൾക്കൊള്ളേണ്ടിയിരിക്കുന്നു. അസാധാരണ പ്രേഷിതമാസത്തിന്റെ പ്രഖ്യാപനം അതിന് അവസരമാക്കിയെടുക്കാൻ നമുക്ക് പരിശ്രമിക്കാം.

ഈ പ്രേഷിതമാസം കാര്യക്ഷമമാക്കാൻ ചിലകാര്യങ്ങൾ നിർദ്ദേശിക്കുന്നു:

1. നമ്മുടെ പ്രഥമ പ്രേഷിത കൃത്യം പ്രാർത്ഥനയാണ്. പ്രേഷിതർക്കുവേണ്ടിയും പ്രേഷിതപ്രവർത്തനങ്ങൾക്കുവേണ്ടിയും എല്ലാവരും തീക്ഷ്ണതയോടെ പ്രാർത്ഥിക്കണം.

2. ഓരോ വിശ്വാസിയും മിഷനറിയാകാൻ വിളിക്കപ്പെട്ടിരിക്കുന്നു എന്ന അവബോധം വളർത്തുന്നതിന് രൂപതാ-ഫെറോനാ-ഇടവക തലങ്ങളിൽ സെമിനാറുകളും ക്ലാസുകളും എക്സിബിഷനും സംഘടിപ്പിക്കുക.
3. മിഷനറി പ്രവർത്തനങ്ങൾക്ക് നേതൃത്വം കൊടുക്കാൻ രൂപതാ തലത്തിൽ പ്രത്യേകം പരിശീലനം സിദ്ധിച്ച ആനിമേറ്റർമാരുടെ ടീമുകളെ ഒരുക്കുകയും അവരുടെ പ്രവർത്തനങ്ങൾ കാര്യക്ഷമമായി നടക്കുന്നുണ്ടെന്ന് ഉറപ്പുവരുത്തുകയും ചെയ്യുക.
4. സ്നേഹത്തിന്റെയും പങ്കുവയ്പിന്റെയും പരിത്യാഗത്തിന്റെയും ശീലം അർത്ഥികളിൽ വളർത്തുന്നതിന് ആവശ്യമായ പ്രേഷിതബോധങ്ങളുള്ള പരിശീലകരെ രൂപപ്പെടുത്തുക.
5. കുട്ടികൾ, കൗമാരക്കാർ, യുവജനങ്ങൾ എന്നിങ്ങനെ തിരിച്ച് ഓരോ വിഭാഗത്തിനും ആവശ്യമായ പ്രേഷിതരൂപീകരണം നൽകുന്നതിന് സംവിധാനങ്ങൾ ഒരുക്കുക.
6. വൈദിക പരിശീലനത്തിന്റെ പ്രാരംഭദശമുതൽതന്നെ അർത്ഥികളിൽ പ്രേഷിതസ്വഭാവം രൂപപ്പെടുന്നതിന് അവസരമൊരുക്കുക.
7. മിഷനെക്കുറിച്ചും മിഷൻ പ്രവർത്തനങ്ങളെക്കുറിച്ചും കൂടുതൽ പഠിക്കാൻ മിഷനെക്കുറിച്ചുള്ള സഭാപ്രബോധനങ്ങൾ അടിസ്ഥാനമാക്കി പ്രത്യേക കോഴ്സുകളും പഠനശിബിരങ്ങളും സംഘടിപ്പിക്കുക. (Eg. Ad Gentes, 1965; Evangelii Nuntiandi, 1975; Redemptoris Missio, 1990; Evangelii Gaudium, 2013). പിന്തുടരുന്നതിൽ നടന്നുവരുന്ന വിറ്റനസസ് ഓഫ് മേഴ്സി എന്ന പ്രേഷിത പരിശീലന പരിപാടിയിലേക്ക് കൂടുതൽ ആളുകളെ പങ്കെടുപ്പിക്കുന്നത് പ്രേഷിതാഭിമുഖ്യമുള്ള വിശ്വാസികളെ രൂപപ്പെടുത്തുന്നതിന് സഹായകമാണ്.
8. രൂപതകളിൽ മതബോധനരംഗത്ത് കൂടുതൽ പ്രേഷിത രൂപീകരണം ലഭിക്കത്തക്കവിധം മതാധ്യാപകർക്കായി മിഷൻയാത്രകൾ ഉൾപ്പെടെയുള്ള പരിശീലന പരിപാടികൾ സംഘടിപ്പിക്കുകയും കുട്ടികളിൽ പ്രേഷിത ചൈതന്യം രൂപപ്പെടുത്തുന്നുണ്ടെന്ന് ഉറപ്പുവരുത്തുകയും ചെയ്യുക.

9. യുവതീയുവാക്കൾക്ക് മിഷൻ രംഗത്ത് താല്പര്യം ലഭിക്കത്തക്കവിധം യുവജനസംഘടനകളുടെ പരിശീലന പ്രവർത്തനങ്ങൾ പരിഷ്കരിക്കുക. ഇന്നത്തെ ലോകത്തിന്റെ പ്രശ്നങ്ങളെ മിഷൻ തീക്ഷ്ണതയോടെ അഭിമുഖീകരിക്കാൻ മറ്റാരെക്കാൾ യുവജനങ്ങൾക്കാണ് ലോകം കഴിയുക.
10. കേരളത്തിനു പുറത്തുള്ള മിഷൻ കേന്ദ്രങ്ങൾ സന്ദർശിച്ച് മിഷനെക്കുറിച്ച് കൂടുതൽ മനസ്സിലാക്കാനും പഠിക്കാനും വൈദികർക്കും സന്യാസ്തർക്കും അല്മായർക്കും (സംഘടനാതലത്തിൽ) അവസരങ്ങൾ ഒരുക്കുക.
11. ഏതെങ്കിലും മിഷൻ രൂപതയെയോ മിഷൻ മേഖലയെയോ പ്രത്യേകമായി തിരഞ്ഞെടുത്ത് അവരെ ആത്മീയമായും അജപാലനപരമായും സാമ്പത്തികമായും സഹായിക്കുന്നതിനും നമ്മുടെ വിഭവങ്ങൾ അവരുമായി പങ്കുവെക്കുന്നതിനും സൗകര്യങ്ങൾ ഒരുക്കുക.
12. “അസാധാരണ പ്രേഷിതമാസത്തിന്റെ” (2019 ഒക്ടോബർ) ഔദ്യോഗിക ഉദ്ഘാടനം രൂപതാതലത്തിൽ നടത്തുക. ലോഗോ അടങ്ങിയ ഒരു കൊടിയോ ബാനറോ ഇടവകകൾതോറും പ്രദർശിപ്പിക്കുന്നത് ഉചിതമായിരിക്കും.
13. മിഷൻമേഖലകളിൽ ദീർഘകാലം ശുശ്രൂഷ നിർവഹിച്ച മിഷണറിമാരെ രൂപതാതലത്തിൽ പ്രത്യേകമായി ആദരിക്കുന്നത് മിഷൻ പ്രവർത്തനങ്ങളെ പ്രോത്സാഹിപ്പിക്കുന്നതിന് സഹായിക്കും.
14. വൈദിക-സന്യാസ്ത ജീവിതത്തിലേക്ക് കടന്നുവരാൻ താല്പര്യമുള്ളവരെ കണ്ടെത്തി ദൈവവിളി പ്രോത്സാഹിപ്പിക്കുന്നതിൽ പ്രത്യേകം ശ്രദ്ധ വയ്ക്കുക.
15. മിഷൻ പ്രവർത്തനങ്ങളെക്കുറിച്ചും മിഷണറിമാരെക്കുറിച്ചും കൂടുതൽ അറിയാനും പഠിക്കാനും പ്രത്യേക അവസരങ്ങൾ കൂടുംബകൂട്ടായ്മകളിലും മറ്റു വേദികളിലും ഒരുക്കാവുന്നതാണ്.
16. പ്രാദേശികമായി നടത്താവുന്ന മിഷൻ പ്രവർത്തനങ്ങളെക്കുറിച്ച് പഠനവും ചർച്ചകളും സംഘടിപ്പിക്കുക.

- 17. അല്പമായ പ്രേഷിത സംരംഭങ്ങൾക്ക് പിന്തുണയും പ്രോത്സാഹനവും നൽകി വളർത്തുക.
- 18. മിഷൻ ഞായറിലേക്കുള്ള വിഭവസമാഹരണം കൂടുതൽ ക്രിയാത്മകമായും കാര്യക്ഷമമായും നടത്തുക.

ഉപസംഹാരം

സാർവത്രിക സഭയിലെ അംഗങ്ങൾ എന്ന നിലയിൽ കേരളത്തിലെ സഭകൾ സുവിശേഷ പ്രഘോഷണരംഗത്ത് കാലാകാലങ്ങളായി സജീവമായി പ്രവർത്തിച്ചുവരുന്നു. ഭാരതം മുഴുവനും സഭയുടെ മിഷൻ മേഖലയായി കണ്ടുകൊണ്ട് മൂന്നു പ്രാദേശിക സഭകളും മിഷൻ മേഖലയിൽ കൈകോർക്കുന്ന ഒരു പുതിയ മിഷനറി മുന്നേറ്റത്തിന്റെ നൂറ്റാണ്ടിനു തുടക്കം കുറിക്കാൻ ഫ്രാൻസിസ് പാപ്പാ പ്രഖ്യാപിച്ചിരിക്കുന്ന ഈ അസാധാരണ പ്രേഷിതമാസത്തിന്റെ ആചരണങ്ങളും തുടർന്നുള്ള പ്രവർത്തനങ്ങളും സഹായകമാകട്ടെ. പ്രേഷിത പ്രവർത്തനങ്ങളെ ഫലദായകമാക്കുന്ന പരിശുദ്ധാത്മാവ് നമ്മുടെ എല്ലാ പ്രേഷിത സംരംഭങ്ങളെയും നയിക്കുകയും ശക്തിപ്പെടുത്തുകയും ചെയ്യുമാറാകട്ടെ.

സ്നേഹാദരങ്ങളോടെ,

ആർച്ചുബിഷപ്പ് എം. സുസ പാക്യാ
പ്രസിഡന്റ്, കെസിബിസി

ബിഷപ്പ് യൂഹാനോൻ മാർ ക്രിസോസ്തം
വൈസ് പ്രസിഡന്റ്, കെസിബിസി

ആർച്ചുബിഷപ്പ് മാർ മാത്യു മൂലക്കാട്ട്
സെക്രട്ടറി ജനറൽ, കെസിബിസി

N.B.: ഈ സർക്കുലർ 2019 സെപ്തംബർ 8-ാം തീയതി ഞായറാഴ്ച ദിവ്യബലി മധ്യേ വായിക്കുകയോ ഇതിലെ ആശയങ്ങൾ ജനങ്ങൾക്ക് വിശദീകരിച്ചുകൊടുക്കുകയോ ചെയ്യേണ്ടതാണ്.

സർക്കുലർ - 30

വാഴ്ത്തപ്പെട്ട മറിയം ത്രേസ്യ വിശുദ്ധ പദവിയിലേക്ക്

ഇതിനോടനുബന്ധിച്ച് കെസിബിസി പുറപ്പെടുവിക്കുന്ന സർക്കുലർ

യേശുവിൽ പ്രിയ സഹോദരീസഹോദരന്മാരേ,

മറിയം ത്രേസ്യ എന്ന ഒരു വിശുദ്ധയെക്കൂടി സമ്മാനിച്ചുകൊണ്ട് 2019 ഒക്ടോബർ 13-നു കേരളസഭ തിരുസഭയുടെ ചരിത്രത്തിൽ ഒരിക്കൽക്കൂടി സ്ഥാനം പിടിക്കുമ്പോൾ സന്തോഷിക്കാനും അഭിമാനിക്കാനും നമുക്കു വക ലഭിക്കുന്നു. ഒരു വിശുദ്ധനോ വിശുദ്ധയോ ആയി ജീവിക്കുകയെന്നാൽ എല്ലാ ജീവിതാനുഭവങ്ങളെയും, പ്രത്യേകിച്ചു സഹനങ്ങളെയും പരീക്ഷണങ്ങളെയും പരാജയങ്ങളെയും വിശ്വാസത്തിന്റെ കൃപയിലൂടെ സ്വീകരിച്ചു സ്നേഹത്തിനു സാക്ഷ്യം വഹിക്കുക എന്നതാണ്.

ദൈവിക പുണ്യങ്ങൾ വീരോചിതമായി ജീവിച്ചു എന്ന് സുദീർഘവും ശ്രമകരവും ശാസ്ത്രീയവുമായ പഠനങ്ങളിലൂടെ സ്ഥിരീകരിച്ചതിനു ശേഷമാണു തിരുസഭ മറിയം ത്രേസ്യയെ വിശുദ്ധയെന്നു പ്രഖ്യാപിക്കുന്നത്. ഈ പ്രക്രിയ ആരംഭിച്ചതു വിശ്വാസികൾ തന്നെയാണ്. തിന്മയിൽനിന്നകന്നു ദൈവിക പുണ്യങ്ങളുഭവിക്കുകയും വിശുദ്ധജീവിതം നയിച്ച് കുടുംബങ്ങളിൽ കരുണാർദ്രസ്നേഹം പകരുകയും പുണ്യവതി എന്ന് അറിയപ്പെടുകയും ചെയ്തിരുന്ന മദർ മറിയം ത്രേസ്യയുടെ മരണാനന്തരം അനേകർ മദ്ധ്യസ്ഥസഹായം യാചിച്ചു പ്രാർത്ഥിച്ചിരുന്നു. അനുഗ്രഹം ലഭിച്ചവർ പരസ്പരം വിവരം കൈമാറുകയും ബന്ധപ്പെട്ട അധികാരികളെ അറിയിക്കുകയും ചെയ്യുകയുണ്ടായി. നീണ്ട 24 വർഷം മറിയം ത്രേസ്യയുടെ ആദ്ധ്യാത്മിക പിതാവും മദർ സ്ഥാപിച്ച ഹോളി ഫാമിലി കോൺഗ്രിഗേഷന്റെ സഹസ്ഥാപകനും ധന്യൻ എന്ന പദവി ലഭിച്ചവനും ആയ ഫാ. ജോസഫ് വിതയത്തിൽ തന്റെ മരണത്തിന് ഏഴു വർഷം മുമ്പ്, 1957-ൽ, മദറിനെ സംബന്ധിച്ച എല്ലാ രേഖകളും തൃശൂർ രൂപതാ മെത്രാനു (മാർ ജോർജ്ജ് ആലപ്പാട്ട് പിതാവിനു) കൈമാറി.

1973-ൽ നാമകരണ നടപടിക്ക് ആരംഭം കുറിച്ചതോടെ ദൈവദാസി എന്ന ആദ്യപദവിക്ക് മദർ അർഹയായി. രൂപതാതലപഠനത്തിനായി പ്രത്യേകം നിയോഗിക്കപ്പെട്ട ഹിസ്റ്റോറിക്കൽ കമ്മീഷൻ, ട്രൈബ്യൂണൽ അംഗങ്ങൾ എന്നിവർ മദർ ജീവിച്ച സാഹചര്യം, ജീവിതശൈലി, സുകൃതങ്ങൾ, എഴുത്തുകൾ, ഉപദേശങ്ങൾ എന്നിവയും മദറുമായി അടുത്ത ബന്ധം പുലർത്തിയ വ്യക്തികളുടെ സാക്ഷ്യങ്ങളും ഗൗരവമായി പഠിച്ചു വിശകലനം ചെയ്തു രൂപരേഖകൾ തയ്യാറാക്കി റോമിലേക്ക് അയച്ചു. പോസ്റ്റുലേറ്റർ റവ. ഡോ. ജോർജ്ജ് നെടുങ്ങാട്ട് S.J. യുടെ നേതൃത്വത്തിൽ തയ്യാറാക്കിയ Positio ദൈവശാസ്ത്രഞ്ജരും കർദ്ദിനാൾമാരും പഠിച്ചതിനു ശേഷം വി. ജോൺ പോൾ പാപ്പ അംഗീകരിച്ച് 1999-ൽ മദറിനെ ധന്യയെന്നു പ്രഖ്യാപിച്ചു.

ഇതിനിടയിൽ 1974-ൽ തൃശ്ശൂർ രൂപതയിലെ അമ്മാടം ഇടവകയിലെ പല്ലിശ്ശേരി മാത്യു എന്ന 14 വയസ്സുകാരന്റെ ഉള്ളിലേക്കു വളഞ്ഞിരുന്ന രണ്ടു കാല്പാദങ്ങളും നിവർന്നത് മദർ മറിയം ത്രേസ്യയുടെ മദ്ധ്യസ്ഥതയാൽ നടന്ന അത്ഭുതമാണെന്നു വൈദ്യശാസ്ത്രജ്ഞർ, ദൈവശാസ്ത്രജ്ഞർ, കർദ്ദിനാൾ സംഘം എന്നിവർ സ്ഥിരീകരിച്ചതിനാൽ 2000 ഏപ്രിൽ 9-നു വത്തിക്കാനിൽ വച്ചു ജോൺ പോൾ പാപ്പ മറിയം ത്രേസ്യയെ വാഴ്ത്തപ്പെട്ടവൾ എന്നു വിളിച്ചു.

വിശുദ്ധയായി പ്രഖ്യാപിക്കപ്പെടുന്നതിനുള്ള രണ്ടാമത്തെ അത്ഭുതം നടന്നത് 2009 ഏപ്രിൽ 9-നാണ്. തൃശൂർ അമല ആശുപത്രിയിൽ പെരിഞ്ചേരി ചുണ്ടൽ ജോഷി-ഷിബി ദമ്പതികളുടെ മൂന്നാമത്തെ സന്താനമായ ക്രിസ്റ്റഫർ ജോഷി പൂർണ്ണവളർച്ചയെത്താതെ ജനിച്ചു. താമസിയാതെതന്നെ Persistent Pulmonary Distress Syndrom എന്ന രോഗം മുർച്ഛിച്ച് Respiratory failure മൂലം ഗുരുതരാവസ്ഥയിലായി. മരണത്തോടു മല്ലടിച്ചിരുന്ന കുഞ്ഞിനു വേണ്ടി വാഴ്ത്തപ്പെട്ട മദർ മറിയം ത്രേസ്യയുടെ മാദ്ധ്യസ്ഥ്യം അപേക്ഷിക്കുകയും മൂന്നാം ദിവസം തിരുശേഷിപ്പ് കുഞ്ഞിന്റെ മേൽ വച്ചു പ്രാർത്ഥിക്കുകയും ചെയ്തു. അരമണിക്കൂറിനു ശേഷം കുഞ്ഞ് അത്ഭുതാവഹമാംവിധം സുഖപ്പെടുകയും ശ്വാസോച്ഛവാസം സാധാരണനിലയിലാകുകയും ചെയ്തു. ഇത്തരം രോഗമുള്ള കുഞ്ഞുങ്ങൾക്കു കൊടുക്കേണ്ട മരുന്നോ വെന്റിലേറ്റർ സഹായമോ അന്ന് അവിടെ ലഭ്യമായിരുന്നില്ല. അവ ഇല്ലാതെതന്നെ

ദ്രുതഗതിയിലും പൂർണ്ണമായും ലഭിച്ച സുഖപ്രാപ്തി അത്ഭുതമാണ്, വൈദ്യശാസ്ത്രത്തിനു വിവരിക്കാനാവാത്തതാണ് എന്ന് ചികിത്സിച്ചിരുന്ന ഡോക്ടർ ശ്രീനിവാസൻ സ്ഥിരീകരിക്കുകയുണ്ടായി. തൃശൂർ മെത്രാപ്പോലീത്ത മാർ ആൻഡ്രൂസ് താഴത്ത് നിയോഗിച്ച ട്രൈബ്യൂണൽ അംഗങ്ങൾ ഈ അത്ഭുതം കൂലംകഷമായി പഠിച്ച് 2013-ൽ റിപ്പോർട്ടു സമർപ്പിച്ചു. പോസ്റ്റുലേറ്റർ റവ. ഡോ. ബനഡിക്ട് വടക്കേക്കര O.F.M. Cap. ന്റെ നേതൃത്വത്തിൽ Miracle Positio തയ്യാറാക്കി തിരുസംഘത്തിനു നൽകി. വൈദ്യശാസ്ത്രജ്ഞർ, ദൈവശാസ്ത്രജ്ഞർ, കർദ്ദിനാൾ സംഘം എന്നിവർ ഘട്ടം ഘട്ടമായി പരിശോധിച്ച് ഐക്യകണ്ഠേന പാസാക്കി Positio പരിശുദ്ധ പിതാവിനു സമർപ്പിച്ചതിനു ശേഷമാണു ജൂലായ് 1-ാം തീയതി കൂടിയ Public Consistory യിൽ വാഴ്ത്തപ്പെട്ട മദർ മറിയം ത്രേസ്യയെ ഒക്ടോബർ 13-നു വിശുദ്ധയായി പ്രഖ്യാപിക്കുമെന്ന തീരുമാനമുണ്ടായത്.

വിശുദ്ധയായ മറിയം ത്രേസ്യ ജനിച്ചത് ഇരിഞ്ഞാലക്കുട രൂപതയിലെ പുത്തൻചിറ ഇടവകയിൽ ചിറമ്മൽ മങ്കിടയാൻ തോമാ - താണ്ടദമ്പതികളുടെ മൂന്നാമത്തെ സന്താനമായിട്ടാണ്. “ചെറുപ്പം മുതലേ ദൈവത്തെ സ്നേഹിക്കാനുള്ള തീവ്രമായ ദാഹത്താൽ എന്റെ ആത്മാവ് ഏറെ ക്ലേശിച്ചിരുന്നു” എന്നു പറഞ്ഞാണു മറിയം ത്രേസ്യയുടെ ആത്മകഥ തുടങ്ങുന്നത്. ദൈവത്തെ സ്നേഹിക്കാനും ദൈവികപുണ്യങ്ങൾ അഭ്യസിക്കാനും വിശുദ്ധിയിൽ ജീവിക്കാനും ഏറെ ത്യാഗങ്ങളും, സഹനങ്ങളും, പരീക്ഷണങ്ങളും അവൾ ഏറ്റെടുത്തു. തിരുക്കുടുംബം ഒന്നിച്ചും, മാതാവ്, ഉണ്ണീശോ, കുരിശു ചുമക്കുന്ന ഈശോ, യൗസേപ്പിതാവ് എന്നിവർ ഓരോരുത്തരായും പ്രത്യക്ഷപ്പെട്ട് മറിയം ത്രേസ്യയെ സഹനങ്ങളിലും പൈശാചിക പരീക്ഷണങ്ങളിലും ആശ്വസിപ്പിക്കുകയും സഹായിക്കുകയും ശക്തിപ്പെടുത്തുകയും ചെയ്തിരുന്നതായി ത്രേസ്യയും മറ്റുള്ളവരും സാക്ഷ്യപ്പെടുത്തിയിട്ടുണ്ട്. തിരുക്കുടുംബാംഗങ്ങൾ അവളുടെ ജീവിതത്തിൽ സന്തതസഹചാരികളായിരുന്നു.

ദൈവികപുണ്യങ്ങളായ വിശ്വാസം, ശരണം, ഉപവി എന്നിവയും സാന്മാർഗിക പുണ്യങ്ങളായ വിവേകം, നീതി, ആത്മധൈര്യം, ആത്മസംയമനം എന്നിവയും മറ്റു നിരവധി പുണ്യങ്ങളും വീരോചിതമായി

ജീവിച്ചാണ് അവൾ വിശുദ്ധിയുടെ ഉന്നതപദവിയിലേക്കുയർത്തപ്പെട്ടിരിക്കുന്നത്. 'ദൈവം ദൈവമല്ലേ?' 'ദൈവം ദൈവമാണെന്നുള്ള ശരണം മാത്രമാണെന്നിരിക്കുമ്പോൾ,' 'നമ്മുടെ ദൈവം നമ്മുടെ ശരണം' എന്ന പുണ്യവതിയുടെ ആത്മമന്ത്രങ്ങൾ അവളുടെ ആഴമായ വിശ്വാസത്തെയും ശരണത്തെയും സൂചിപ്പിക്കുന്നു.

നീണ്ട മണിക്കൂറുകൾ ദിവ്യകാരുണ്യ സന്നിധിയിൽ ചെലവഴിച്ചും ദിവ്യബലിയർപ്പണത്തിനായി പ്രത്യേക വിധത്തിൽ ഒരുങ്ങിയും കാൽവരിനാമനോടൊപ്പം ബലിയർപ്പിച്ചും ദിവ്യകാരുണ്യത്തോടുള്ള സ്നേഹവും ഭക്തിയും അവൾ സ്വന്തമാക്കി. തനിക്ക് അറിവില്ലാതിരുന്ന സുറിയാനി ഭാഷയിൽ ബലിയർപ്പിച്ചിരുന്ന ആ കാലഘട്ടത്തിൽ ബലിയർപ്പണത്തിന്റെ അന്തഃസത്ത ഗ്രഹിച്ച് ബലിയിൽ സംബന്ധിച്ചിരുന്ന രീതി ആത്മകഥയിൽ എഴുതിയിരിക്കുന്നത് വായിക്കുന്നവരെ അതിശയിപ്പിക്കും. വി. കുർബാനയും ദിവ്യകാരുണ്യവും ജീവസ്രോതസ്സായിരുന്നു ത്രേസ്യയ്ക്ക്.

കുരിശിൻ ചുവട്ടിലിരുന്ന് ഈശോയുടെ പീഡാനുഭവം ധ്യാനിച്ചിരുന്ന അവൾ പീഡാനുഭവത്തിൽ പങ്കുചേരാനും ഈശോയുമായി താദാത്മ്യപ്പെടാനും ആഗ്രഹിച്ചതിന് നാമൻ സമ്മാനമായി നൽകിയ തിരുമുറിവുകൾ അവളെ പഞ്ചക്ഷതം പേറുന്നവളാക്കി. "മതി കർത്താവേ മതി; ഈ കുരിശ് ഞാൻ ചുമന്നുകൊള്ളാം" എന്നുള്ളതു കുരിശും വഹിച്ച് ഈശോ പ്രത്യക്ഷപ്പെട്ടപ്പോഴുള്ള അവളുടെ വാക്കുകളായിരുന്നു. സഹിക്കുന്നവരിലും ത്രേസ്യ കണ്ടത് പീഡ സഹിക്കുന്ന ഈശോയെയാണ്. അതുകൊണ്ടു തന്നെ രോഗികൾ, മരണാസന്നർ, അനാഥർ, പാവപ്പെട്ടവർ, പാപികൾ എന്നിവർ മദർ മറിയം ത്രേസ്യയുടെ സ്നേഹത്തിനും കരുണയ്ക്കും പ്രാർത്ഥനയ്ക്കും അർഹരായി. സ്ത്രീകൾക്ക് പുറത്തിറങ്ങാൻ അനുവാദമില്ലാതിരുന്ന കാലത്ത് ഇവരെ തേടി ത്രേസ്യ കുടുംബങ്ങളിലേക്കു ചെന്നു. അവരുടെ ആവശ്യങ്ങൾ കണ്ടറിഞ്ഞു സഹായിക്കുകയും ശക്തിപ്പെടുത്തുകയും തകർന്ന കുടുംബങ്ങളെയും കുടുംബബന്ധങ്ങളെയും കൂട്ടിയിണക്കുകയും ചെയ്തിരുന്നു എന്നത് പ്രവാചക ധീരതയോടെയുള്ള ഉപവിപ്രവർത്തനമാണ്. അതുതന്നെയാണ് അവളെ കുടുംബങ്ങളുടെ മദ്ധ്യസ്ഥയും കുടുംബപ്രേഷിതരുടെ മാതൃകയുമാക്കിയത്. അവളിലെ ഉപ

വിയുടെ അലിഖ് അറിയാത്തവർ പുത്തൻചിറയിലും പ്രാന്തപ്രദേശങ്ങളിലും വളരെ വിരളമായിരുന്നു.

സാമ്പാർഗിക പുണ്യങ്ങളായ വിവേകത്തിന്റെ പൂർണ്ണതയും നീതിയുടെ ശബ്ദവും ആത്മസംയമനത്തിന്റെ കരുത്തും, ആത്മയൈര്യത്തിന്റെ ശക്തിയും മറിയം ത്രേസ്യയുടെ ജീവിതത്തിലും ശുശ്രൂഷാമേഖലകളിലും പ്രസ്പഷ്ടമായിരുന്നു. വിനയം, വിധേയത്വം, വിട്ടുവീഴ്ചാ മനോഭാവം, തപസ്സ്, പ്രായശ്ചിത്തം, പരിത്യാഗം എന്നിവ അവളുടെ സുകൃതങ്ങളും ജീവിതശൈലിയും ആയിരുന്നു. എളിമയുടെയും അനുസരണത്തിന്റെയും ആശ്ചര്യമായിരുന്നു അവൾ എന്നാണ് സമകാലീനർ സാക്ഷ്യപ്പെടുത്തിയിരിക്കുന്നത്. ദൈവൈക്യം ലക്ഷ്യമാക്കിയുള്ള തന്റെ ആത്മീയ യാത്രയിൽ തിരുക്കുടുംബവും പാടുപീഡകൾ സഹിച്ച് ക്രൂശിതനായ ഈശോയും, ദിവ്യകാരുണ്യവുമായിരുന്നു വിശുദ്ധയുടെ ആത്മീയ സ്രോതസ്സുകൾ. ഈ ശക്തിത്രയങ്ങളിലാണ് മദർ മറിയം ത്രേസ്യ തന്റെ ആദ്ധ്യാത്മികത പടുത്തുയർത്തിയത്.

കുടുംബ ശുശ്രൂഷയ്ക്കായി തന്റെ 38-ാമത്തെ വയസ്സിൽ 1914 മെയ് 14-ന് കോൺഗ്രിഗേഷൻ ഓഫ് ദ ഹോളി ഫാമിലി എന്ന പേരിൽ ഒരു സന്യാസിനീസമൂഹത്തിനു രൂപം കൊടുക്കാനും അനേകം പേരെ അതിലേക്ക് ആകർഷിക്കാനും ദൈവം അനുഗ്രഹമേകി. ഒരാത്മാവു പോലും നഷ്ടപ്പെട്ട് പോകരുത് എന്ന ആഗ്രഹത്താൽ ഹൃദയത്തിൽ ദൈവസ്നേഹാഗ്നിയും കാലിൽ ചിറകുമായി കുടുംബങ്ങളെ രക്ഷയിലേക്കാനയിക്കാൻ മദർ ഓടിനടന്നു. പാപികളുടെ മാനസാന്തരത്തിനായി പ്രാർത്ഥിക്കാനും പ്രവർത്തിക്കാനും ശുദ്ധീകരണമാക്കുകയായി പ്രാർത്ഥനയും പരിത്യാഗങ്ങളും നടത്താനും സദാ ഉത്സുകയായിരുന്നു. അറിവുപകരാൻ വിദ്യാലയങ്ങൾ സ്ഥാപിച്ചും അഗതികൾക്കായി അന്നാഥമന്ദിരങ്ങൾ പണിതീർത്തും തന്റെയും സമൂഹത്തിന്റെയും പ്രേഷിതരംഗങ്ങൾ മദർ വിപുലീകരിച്ചു.

സാധാരണ ജനത്തിനു ഗ്രഹിക്കാൻ കഴിയാത്ത തരത്തിലുള്ള മൗതികാനുഭവങ്ങൾ, പഞ്ചക്ഷത-ക്രൂശിതാനുഭവങ്ങൾ, പൈശാചികാക്രമണങ്ങൾ എന്നിവ നിറഞ്ഞതും കാലഘട്ടത്തിനപ്പുറമുള്ള ഉന്നതമായ ചിന്താഗതികളോടെ വെല്ലുവിളികളെ സധൈര്യം ഏറ്റെടുത്തു

കൊണ്ടുള്ളതും സംഭവബഹുലവും പ്രശ്നസങ്കുലിതവുമായിരുന്നു 50 വർഷം നീണ്ട ത്രേസ്യയുടെ ജീവിതം. ഈ ജീവിതത്തിൽ 24 വർഷം ത്രേസ്യയ്ക്കു ശക്തിയും പ്രചോദനവുമായി നിലകൊണ്ടതും മാർഗ നിർദ്ദേശങ്ങളും സഹായസഹകരണങ്ങളും നിർലോഭം നൽകി നയിച്ചതും ആത്മീയപിതാവ് ധന്യൻ ജോസഫ് വിതയത്തിൽ അച്ചനാണ്. കോൺഗ്രിഗേഷൻ സ്ഥാപിച്ച് 12-ാമത്തെ വർഷത്തിൽ 1926 ജൂൺ 8-ാം തീയതി മദർ പരലോകം പുൽകി. മൂന്നാമത്തെ ഭവനമായ തുമ്പൂർ മഠത്തിന്റെ വെഞ്ചിരിപ്പു വേളയിലുണ്ടായ തിക്കിലും തിരക്കിലും പള്ളിയുടെ ക്രാസിക്കാൽ മറിഞ്ഞുണ്ടായ മുറിവാണു് മരണകാരണമായി മാറിയത്. മദറിന്റെ മരണസമയത്തു തന്നെ മൂന്ന് ഭവനങ്ങളും 55 അംഗങ്ങളും 2 സ്കൂളുകളും 10 കുട്ടികളുള്ള അനാഥാലയവും ഉണ്ടായിരുന്നു എന്നത് ദൈവകൃപ എന്നേ പറയാൻ കഴിയുള്ളൂ. കാരണം 100 വർഷങ്ങൾക്കുമുമ്പ് ഒന്നാം ലോകമഹായുദ്ധത്തിന്റെ കെടുതികളുള്ള കാളവണ്ടി യുഗത്തിലാണ് ഈ വളർച്ച എന്നതു തികച്ചും അത്ഭുതാവഹമാണ്.

ഒരോ കാലഘട്ടത്തിന്റെയും സംസ്കാരത്തിന്റെയും വ്യത്യസ്തതകളും വെല്ലുവിളികളും അനുസരിച്ച് തങ്ങൾക്കു ലഭിച്ച ദൈവാനുഭവത്തിന്റെ അടിസ്ഥാനത്തിൽ പ്രതികരിച്ചവരാണ് വിശുദ്ധർ. ധാർമ്മികത ഉയർത്തിപ്പിടിക്കുന്ന വഴികളുപയോഗിച്ച് തങ്ങളുടെ ഇച്ഛാശക്തിയെ വരുതിയിലാക്കി ശുദ്ധമനസ്സാക്ഷിയോടെ ദൈവത്തെ പ്രാപിക്കാൻ ശ്രമിച്ചവരാണ്. അങ്ങനെ അവർ ആത്മീയ യോദ്ധാക്കളായി മാറി. കാരണം, അതിന് ഒരുപാട് അച്ചടക്കപരമായ അഭ്യാസം (asceticism) ആവശ്യമാണ്. അത് സ്നേഹത്തിന്റെ വഴികൂടിയാണ്. സ്നേഹത്തിന്റെ പാതയിൽ വ്യക്തിയുടെ ആത്മാവ് ദൈവാത്മാവുമായി യോജിക്കപ്പെടുന്നു. അത് ചിലപ്പോൾ മറ്റുള്ളവർക്കു ഗ്രഹിക്കാൻ തക്കവണ്ണം പ്രകാശിതമാകുന്നു. അതിന്റെ പ്രതിഫലനമാണ് പഞ്ചക്ഷതവും മറ്റും. ഇക്കാര്യങ്ങൾ മറിയം ത്രേസ്യയിൽ സാക്ഷാത്കരിക്കപ്പെട്ടു എന്നു പറയാം. അതിനാലാണ് അവൾ വിശുദ്ധരുടെ പട്ടികയിൽ ചേർക്കപ്പെടുവാൻ യോഗ്യയാണെന്ന് സഭ കരുതുകയും പ്രഖ്യാപിക്കുകയും ചെയ്യുന്നത്. നമ്മൾ അതിൽ സന്തോഷിക്കുകയും ദൈവത്തിന് സ്തുതികളർപ്പിക്കുകയും ചെയ്യുന്നു.

ഗഹനങ്ങളായ ഉദ്ബോധനങ്ങൾ മറിയം ത്രേസ്യയിൽ കാണുന്നില്ല. സാധാരണതാമസം നിറഞ്ഞ, അതേസമയം ഏറെ പ്രയോഗികമായ, കാര്യങ്ങളാണവൾ നിർദ്ദേശിക്കുകയും പ്രാവർത്തികമാക്കി കാണിക്കുകയും ചെയ്തത്. “നിങ്ങൾ നല്ലവരാകാൻ നിങ്ങളുടെ ഹൃദയം കർത്താവിന് കൊടുക്കുക. പകരം കർത്താവിന്റെ ഹൃദയം ചോദിച്ചു വാങ്ങുക;” “തമ്മിൽ തമ്മിൽ സ്നേഹിക്കുക; തമ്മിൽ തമ്മിൽ സഹായിക്കുക” എന്ന് തുടങ്ങിയ വചനങ്ങളിലൂടെ ദൈവത്തിനും സഹോദരങ്ങൾക്കും വേണ്ടി ജീവിക്കുവാൻ വി. മറിയം ത്രേസ്യ നമ്മെ ഉദ്ബോധിപ്പിക്കുന്നു. വിശുദ്ധയുടെ ജീവിത മാതൃക ഉൾക്കൊണ്ട് വിശുദ്ധ ജീവിതം നയിക്കാൻ നമുക്ക് മാദ്ധ്യസ്ഥ്യം യാചിക്കാം. ഒക്ടോബർ 13-ന് റോമിൽവെച്ചു നടക്കുന്ന നാമകരണ കർമ്മങ്ങളിലും നവംബർ 16-ന് കുഴിക്കാട്ടുശ്ലേരിയിൽ നടക്കുന്ന കൃതജ്ഞതാബലിയിലും ആത്മീയമായും നേരിട്ടും പങ്കെടുത്ത് അനുഗ്രഹം പ്രാപിക്കുന്നതിന് വിശ്വാസികളേവരെയും ആഹ്വാനം ചെയ്യുന്നു. കുടുംബങ്ങളുടെ മദ്ധ്യസ്ഥയായ വാഴ്ത്തപ്പെട്ട മറിയം ത്രേസ്യയിലൂടെ ദൈവം നിങ്ങളെ ഓരോരുത്തരെയും സമൃദ്ധമായി അനുഗ്രഹിക്കട്ടെ.

സ്നേഹാദരങ്ങളോടെ,

ആർച്ചുബിഷപ്പ് എം. സുസ പാക്യം
പ്രസിഡന്റ്, കെസിബിസി

ബിഷപ്പ് യൂഹാനോൻ മാർ ക്രിസോസ്തം
വൈസ് പ്രസിഡന്റ്, കെസിബിസി

ആർച്ചുബിഷപ്പ് മാർ മാത്യു മുലക്കാട്ട്
സെക്രട്ടറി ജനറൽ, കെസിബിസി

N.B.: 2019 സെപ്തംബർ 29-ാം തീയതി ഞായറാഴ്ച ഇതിലെ ആശയങ്ങൾ ജനങ്ങളെ അറിയിക്കേണ്ടതാണ്.

NOTIFICATION - 19

APPOINTMENT

1. **Rev. Fr. Vincent Variath**
Priest in Charge
Lourdu Matha Church
Toll-gate Road, Vaduthala
Cochin 682 023

24.08.2019
Verapoly

Chancellor